

A MIRU KO NĀRO'A 'Ā, KO ANI-ANI 'Ā

RAPA NUI



eligevivir
— SIN DROGAS —

A MIRU KO NĀRO'A 'Ā, KO AIN-ANI 'Ā

'A Miru he poki e tahi o Rapa Nui, he motu e tahi o vāeja tini i mu'a i a Tire, ta'e hāhine poto pahe kona noho ena ō'ou, 'ata roa rō atu. Te roa mo tu'u ō'ou 'e eke koe ki ruja i te manu rere 'ai ka reva rō, 'e ono hora.

Te rahi o te hora pahe ta'o haja 'ā i te 'umu. Te 'umu e ta'o ena mo te ŋoŋoro, 'i 'aŋarīnā he ta'o te 'umu mo te poreko haja o Koa, he taina o Miru.

Hora era ko nui-nui ko oho mai 'ā a Koa 'i rote manava o tō'ona matu'a, 'a Miru, e tahi nō mana'u, he poreko tō'ona taina mo ha'i mo piri, e te aja, he mana'u nō i ruja i tō'ona taina.

'E oho 'e hī era 'ararua ko tō'ona matu'a tane he runu mai te pipi mo tui e tahi karone nehe-nehe mo tō'ona taina. 'I muri i tō'ona koro ko 'ite 'ā mo tarai, 'a Miru ko aja 'ā e tahi mahia hai raupā ha'ari. Ko koa tahi 'ā te nu'u i te nehe-nehe 'ai ka kī e ai rō 'ā te mana o tā'ana mahia. Te mana, e ai rō 'ā 'i rote me'e ta'ato'a o te ao, 'i roto i te tumu, 'i roto i te ika, 'i rote rauhuru manu tere henua 'i roto i te tanata ta'ato'a 'e noho era 'i Rapa Nui.



'I 'aŋarīnā, 'ina he vāeja ki a Miru. Te ŋānata, e pena-pena 'ā i te 'umu, e te ŋā vi'e ko hokoru 'ā i a nua 'a hara ka poreko te poki. 'Ina kai u'i ki a Miru, 'i ma'u rō 'ā i te māmāri 'o te 'uha o te kona hare era.

Ko ŋaro'a 'ā e Miru te hoko tahi, ko koromaki 'ā, ko pariŋi 'ā tō'ona matavai. Ko ve-vera 'ā tō'ona uma. Ko ura-ura 'ā tō'ona 'ārija, 'e, kai haka topa tō'ona mana'u, e haka eke i tū mamāri era ki raro, 'e he tahuti he e'a mai roto i te hare.

He ŋaro'a ko rehe 'ā tō'ona mana, ka tu'u rō ki Tāhai. A Tāhai, kona tapu, 'i ira te 'ārija ora o te tupuna, ko rāua te puku raŋa ra'e o te kāiŋa nei ko Te Pito o te Henua, 'e mo hāpa'o mo tapu i te me'e rake-rake ta'ato'a ō'o mai, mai haho. Ko nono'i 'ā e Miru mo uru ō'ona mo noho.



Ko n̄aro'a 'ā e Miru te huru kē, 'ina he aŋi-aŋi, he aha tū me'e era. 'A oho haŋa era, he tike'a 'i raro, 'e rua mata aŋa hai kare. Tū n̄a mata era o tū Mōai era 'i muri i a ia, 'i huki era i tū n̄a mata era, he ora haka 'ou mai tū Mōai era, 'e he ha'amata he vānaŋa hai re'o hōhonu:

Haumārū koe 'e Miru iti-iti ē, ta'ato'a me'e riva-riva. Ko n̄aro'a 'ā e koe i to'u roto, 'e ko 'ite 'ā e koe, pahe me'e ta'ato'a, te me'e n̄aro'a e ai rō 'ā tō'ona 'iŋoa.

Mo viri ō'ou i te mahia mo tu'u taina, he koa koe, 'e he hīmene koe. He n̄aro'a i tu'u roto i te koa, he koa tātou ta'ato'a.

Ko koa 'ā a Miru i mana'u era ki tū karone tui era e ia.

'E 'i 'aŋarīnā, 'i mana'u era koe 'ina e tahi me'e i u'i atu, 'e i u'i ki tū māmāri nehe-nehe e ma'u era e koe ki tu'u taina, he n̄aro'a e tu'u hakari pē nei ē, ko hōriŋa ko oho 'ā, 'e he 'i tu'u mata e te matavai. Rā me'e, n̄aro'a era e koe he koromaki.

I n̄aro'a era e Miru he 'i tō'ona mata, e te vai ko hāhine 'ā mo pariŋi haka 'ou.

I me'e era, he mana'u koe ko rake-rake tahi 'ā te me'e, he haka hio-hio i tu'u rima, he pohe koe mo ohu-ohu, 'e he hāpaki koe i tū māmāri era. He n̄aro'a e koe te riri, e tako'a, te riri he rāve'a haka 'ou e tahi 'ana hetu atu te me'e ta'e tano.

Ta'ato'a me'e i n̄aro'a ena e koe 'i tu'u orara'a, hauha'a ri'a-ri'a, 'e, ko tano 'ā, ta'ato'a me'e riva-riva mo tu'u haka tere haŋa.

Te me'e hauha'a, he haka aŋi-aŋi e tāua hai mana'u era pē nei ē, ko riva-riva 'ā koe, ko haŋa atu 'ā koe e te nu'u haŋa mo hā'ū'ū atu. Hora nei, he haŋu-haŋu nui-nui koe, 'e, he oho koe 'a mu'a e Miru ē. Tu'u hua'ai nā e tiaki mai ena, 'e tu'u taina era ko Koa, ko haŋa 'ā mo māhani atu ki a koe.

A Miru i te hora nei ko haumārū 'ā, 'e, ko māuru-uru 'ā ki tō'ona tupuna o te kāiŋa, 'e ko veu ko oho 'ā ki tō'ona hare.

I te ara i piri ai tō'ona matu'a tane, 'e kimi 'ā i a ia. He ha'i hio-hio, 'e he n̄aro'a e ia ko koromaki 'ā, i ha'i era he u'i atu ō'ona ko haumārū 'ā a koro ko kata 'ā, ko koa 'ā, ko 'ana-'ana 'ā tō'ona 'āriŋa.

He hoki haka 'ou mai 'ararua ki te kona hare era, ki te ŋoŋoro poreko o Koa, 'e mai te hora nei 'a Miru he poki 'atariki o te hua'ai nehe-nehe.





eligevivir
— SIN DROGAS —